

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
ఓం నమో భగవతే వాసుదేవాయ

మహర్షి వేదవ్యాసప్రణీతం శ్రీమద్భాగవతమహాపురాణం

॥ తృతీయస్కంధే షడ్వింశోఽధ్యాయః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

ఓం నమో భగవతే వాసుదేవాయ

శ్రీమద్భాగవతమహాపురాణం

॥ తృతీయస్కంధే షడ్వింశోఽధ్యాయః ॥

శ్రీభగవానువాచ

అథ తే సంప్రవక్ష్యామి తత్త్వానాం లక్షణం పృథక్ ।
యద్విదిత్వా విముచ్యేత పురుషః ప్రాకృతైర్గుణైః ॥ 1 ॥

జ్ఞానం నిశ్రేయసార్థాయ పురుషస్యాత్మదర్శనం ।
యదాహుర్వర్ణయే తత్తే హృదయగ్రంథిభేదనం ॥ 2 ॥

అనాదిరాత్మా పురుషో నిర్గుణః ప్రకృతేః పరః ।
ప్రత్యగ్భామా స్వయంజ్యోతిర్విశ్వం యేన సమన్వితం ॥ 3 ॥

స ఏష ప్రకృతిం సూక్ష్మాం దైవీం గుణమయీం విభుః ।
యదృచ్ఛయైవోపగతామభ్యపద్యత లీలయా ॥ 4 ॥

గుణైర్విచిత్రాః సృజతీం సరూపాః ప్రకృతిం ప్రజాః ।
విలోక్య ముముహే సద్యః స ఇహ జ్ఞానగూహయా ॥ 5 ॥

ఏవం పరాభిధ్యానేన కర్తృత్వం ప్రకృతేః పుమాన్ ।
కర్మసు క్రియమాణేషు గుణైరాత్మని మన్యతే ॥ 6 ॥

తదస్య సంస్మతిర్బంధః పారతంత్ర్యం చ తత్కృతం ।
భవత్యకర్తురీశస్య సాక్షిణో నిర్వృతాత్మనః ॥ 7 ॥

కార్యకారణకర్తృత్వే కారణం ప్రకృతిం విదుః |
భోక్తృత్వే సుఖదుఃఖానాం పురుషం ప్రకృతేః పరం || 8 ||

దేవహూతిరువాచ
ప్రకృతేః పురుషస్యాపి లక్షణం పురుషోత్తమ |
బ్రూహి కారణయోరస్య సదసచ్ఛ యదాత్మకం || 9 ||

శ్రీభగవానువాచ
యత్తత్తిగుణమవ్యక్తం నిత్యం సదసదాత్మకం |
ప్రధానం ప్రకృతిం ప్రాహురవిశేషం విశేషవత్ || 10 ||

పంచభిః పంచభిర్బ్రహ్మ చతుర్భిర్దశభిస్తథా |
ఏతచ్ఛతుర్వింశతికం గణం ప్రాధానికం విదుః || 11 ||

మహాభూతాని పంచైవ భూరాపోఽగ్నిర్మరున్నభః |
తన్మాత్రాణి చ తావంతి గంధాదీని మతాని మే || 12 ||

ఇంద్రియాణి దశ శ్రోత్రం త్వద్ద్వగ్రసననాసికాః |
వాక్యరౌ చరణౌ మేధ్రం పాయుర్దశమ ఉచ్యతే || 13 ||

మనో బుద్ధిరహంకారశ్చిత్తమిత్యంతరాత్మకం |
చతుర్థా లక్ష్మ్యతే భేదో వృత్త్యా లక్షణరూపయా || 14 ||

ఏతావానేవ సంఖ్యాతో బ్రహ్మణః సగుణస్య హ |
సన్నివేశో మయా ప్రోక్తో యః కాలః పంచవింశకః || 15 ||

ప్రభావం పౌరుషం ప్రాహుః కాలమేకే యతో భయం |
అహంకారవిమూఢస్య కర్తుః ప్రకృతిమీయుషః || 16 ||

ప్రకృతేర్గుణసామ్యస్య నిర్విశేషస్య మానవి |
చేష్టా యతః స భగవాన్ కాల ఇత్యుపలక్షితః || 17 ||

అంతః పురుషరూపేణ కాలరూపేణ యో బహిః |
సమన్వేత్యేష సత్త్వానాం భగవానాత్మమాయయా || 18 ||

దైవాత్క్షుభితధర్మిణ్యాం స్వస్యాం యోనౌ పరః పుమాన్
ఆధత్త వీర్యం సాసూత మహత్తత్త్వం హిరణ్మయం || 19 ||

విశ్వమాత్మగతం వ్యంజన్ కూటస్థో జగదంకురః |
స్వతేజసాపిబత్తివ్రమాత్మప్రస్వాపనం తమః || 20 ||

యత్తత్స్త్వగుణం స్వచ్ఛం శాంతం భగవతః పదం |
యదాపలర్వాసుదేవాఖ్యం చిత్తం తన్మహదాత్మకం || 21 ||

స్వచ్ఛత్వమవికారిత్వం శాంతత్వమితి చేతసః |
వృత్తిభిర్లక్షణం ప్రోక్తం యథాపాం ప్రకృతిః పరా || 22 ||

మహత్తత్త్వాద్వికుర్వాణాద్భగవద్వీర్యసంభవాత్ |
క్రియాశక్తిరహంకారస్త్రీవిధః సమపద్యత || 23 ||

వైకారికస్తైజసశ్చ తామసశ్చ యతో భవః |
మనసశ్చేంద్రియాణాం చ భూతానాం మహతామపి || 24 ||

సహస్రశిరసం సాక్షాద్యమనంతం ప్రచక్షతే |
సంకర్షణాఖ్యం పురుషం భూతేంద్రియమనోమయం || 25 ||

కర్తృత్వం కరణత్వం చ కార్యత్వం చేతి లక్షణం |
శాంతఘోరవిమూఢత్వమితి వా స్యాదహంకృతేః || 26 ||

వైకారికాద్వికుర్వాణాన్మనస్తత్త్వమజాయత |
యత్సంకల్పవికల్పాభ్యాం వర్తతే కామసంభవః || 27 ||

యద్విదుర్వ్యనిరుద్ధాఖ్యం హృషీకాణామధీశ్వరం ।
శారదేందీవరశ్యామం సంరాధ్యం యోగిభిః శనైః ॥ 28 ॥

తైజసాత్తు వికుర్వాణాద్ బుద్ధితత్త్వమభూత్సతి ।
ద్రవ్యస్ఫురణవిజ్ఞానమింద్రియాణామనుగ్రహః ॥ 29 ॥

సంశయోఽథ విపర్యాసో నిశ్చయః స్మృతిరేవ చ ।
స్వాప ఇత్యుచ్యతే బుద్ధేర్లక్షణం వృత్తితః పృథక్ ॥ 30 ॥

తైజసానీంద్రియాణ్యేవ క్రియాజ్ఞానవిభాగశః ।
ప్రాణస్య హి క్రియాశక్తిర్బుద్ధేర్విజ్ఞానశక్తితా ॥ 31 ॥

తామసాచ్చ వికుర్వాణాద్భగవద్వీర్యచోదితాత్ ।
శబ్దమాత్రమభూత్తస్మాన్నభః శ్రోత్రం తు శబ్దగం ॥ 32 ॥

అర్థాశ్రయత్వం శబ్దస్య ద్రష్టుర్లింగత్వమేవ చ ।
తన్మాత్రత్వం చ నభసో లక్షణం కవయో విదుః ॥ 33 ॥

భూతానాం చిద్రదాత్మత్వం బహిరంతరమేవ చ ।
ప్రాణేంద్రియాత్మధిష్ణ్యత్వం నభసో వృత్తిలక్షణం ॥ 34 ॥

నభసః శబ్దతన్మాత్రాత్కాలగత్యా వికుర్వతః ।
స్పర్శోఽభవత్తతో వాయుస్త్యక్ స్పర్శస్య చ సంగ్రహః ॥ 35 ॥

మృదుత్వం కఠినత్వం చ శైత్యముష్ణత్వమేవ చ ।
ఏతత్స్పర్శస్య స్పర్శత్వం తన్మాత్రత్వం నభస్వతః ॥ 36 ॥

చాలనం వ్యూహనం ప్రాప్తిరేతృత్వం ద్రవ్యశబ్దయోః ।
సర్వేంద్రియాణామాత్మత్వం వాయోః కర్మాభిలక్షణం ॥ 37 ॥

వాయోశ్చ స్పర్శతన్మాత్రాద్రూపం దైవేరితాదభూత్ |
సముత్థితం తతస్తేజశ్చక్షూ రూపోపలంభనం || 38 ||

ద్రవ్యాకృతిత్వం గుణతా వ్యక్తిసంస్థాత్వమేవ చ |
తేజస్త్వం తేజసః సాధ్వి రూపమాత్రస్య వృత్తయః || 39 ||

ద్యోతనం పచనం పానమదనం హిమమర్దనం |
తేజసో వృత్తయస్త్యేతాః శోషణం క్షుత్తదేవ చ || 40 ||

రూపమాత్రాద్విక్వర్వాణాత్తేజసో దైవచోదితాత్ |
రసమాత్రమభూత్తస్మాదంభో జిహ్వో రసగ్రహః || 41 ||

కషాయో మధురస్తిక్తః కట్వమ్ల ఇతి నైకథా |
భౌతికానాం వికారేణ రస ఏకో విభిద్యతే || 42 ||

క్లేదనం పిండనం తృప్తిః ప్రాణనాప్యాయనోందనం |
తాపాపనోదో భూయస్త్వమంభసో వృత్తయస్త్యిమాః || 43 ||

రసమాత్రాద్విక్వర్వాణాదంభసో దైవచోదితాత్ |
గంధమాత్రమభూత్తస్మాత్స్పృధ్వీ ప్రాణస్తు గంధగః || 44 ||

కరంభపూతిసౌరభ్యశాంతోగ్రామ్లాదిభిః పృథక్ |
ద్రవ్యావయవవైషమ్యాద్గంధ ఏకో విభిద్యతే || 45 ||

భావనం బ్రహ్మణః స్థానం ధారణం సద్విశేషణం |
సర్వసత్త్వగుణోద్భేదః పృథివీవృత్తిలక్షణం || 46 ||

నభోగుణవిశేషోఽర్థో యస్య తచ్ఛ్రోత్రముచ్యతే |
వాయోర్గుణవిశేషోఽర్థో యస్య తత్స్పర్శనం విదుః || 47 ||

తేజోగుణవిశేషోఽర్థో యస్య తచ్ఛక్తురుచ్యతే |
అంభోగుణవిశేషోఽర్థో యస్య తద్రసనం విదుః |
భూమేర్గుణవిశేషోఽర్థో యస్య స పూణ ఉచ్యతే || 48 ||

పరస్య దృశ్యతే ధర్మో హ్యపరస్మిన్ సమన్వయాత్ |
అతో విశేషో భావానాం భూమావేవోపలక్ష్యతే || 49 ||

ఏతాన్యసంహత్య యదా మహదాదీని సప్త వై |
కాలకర్మగుణోపేతో జగదాదిరుపావిశత్ || 50 ||

తతస్తేనానువిద్ధేభ్యో యుక్తేభ్యోఽండమచేతనం |
ఉత్థితం పురుషో యస్మాదుదతిష్ఠదసౌ విరాట్ || 51 ||

ఏతదండం విశేషాఖ్యం క్రమవృద్ధైర్దశోత్తరైః |
తోయాదిభిః పరివృతం ప్రధానేనావృత్తైర్బహిః |
యత్ర లోకవితానోఽయం రూపం భగవతో హరేః || 52 ||

హిరణ్మయాదండకోశాదుత్థాయ సలిలేశయాత్ |
తమావిశ్య మహాదేవో బహుధా నిర్భిభేద ఖం || 53 ||

నిరభిద్యతాస్య ప్రథమం ముఖం వాణీ తతోఽభవత్ |
వాణ్యా వహ్నిరథో నాసే ప్రాణోఽతో పూణ ఏతయోః || 54 ||

పూణాద్వాయురభిద్యేతామక్షిణీ చక్షురేతయోః |
తస్మాత్సూర్యో వ్యభిద్యేతాం కర్ణౌ శ్రోత్రం తతో దిశః || 55 ||

నిర్భిభేద విరాజస్త్యగ్రోమశ్మశ్వాదయస్తతః |
తత ఓషధయశ్చాసన్ శిశ్నం నిర్భిభిదే తతః || 56 ||

రేతస్తస్మాదాప ఆసన్ నిరభిద్యత వై గుదం |
గుదాదపానోఽపానాచ్చ మృత్యుర్లోకభయంకరః || 57 ||

హస్తౌ చ నిరభిద్యేతాం బలం తాభ్యాం తతః స్వరాట్ |
పాదౌ చ నిరభిద్యేతాం గతిస్తాభ్యాం తతో హరిః || 58 ||

నాడ్యోఽస్య నిరభిద్యంత తాభ్యో లోహితమాభృతం |
నద్యస్తతః సమభవన్నదరం నిరభిద్యత || 59 ||

క్షుత్పిపాసే తతః స్యాతాం సముద్రస్త్యేతయోరభూత్ |
అథాస్య హృదయం భిన్నం హృదయాన్మన ఉత్థితం || 60 ||

మనసశ్చంద్రమా జాతో బుద్ధిర్బుద్ధేర్గిరాం పతిః |
అహంకారస్తతో రుద్రశ్చిత్తం చైత్యస్తతోఽభవత్ || 61 ||

ఏతే హ్యభ్యుత్థితా దేవా నైవాస్యోత్థాపనేఽశకన్ |
పునరావివిశుః ఖాని తముత్థాపయితుం క్రమాత్ || 62 ||

వహ్నిర్వాచా ముఖం భేజే నోదతిష్ఠతదా విరాట్ |
పూణేన నాసికే వాయుర్నోదతిష్ఠతదా విరాట్ || 63 ||

అక్షిణీ చక్షుషాఽఽదిత్యో నోదతిష్ఠతదా విరాట్ |
శ్రోత్రేణ కర్ణౌ చ దిశో నోదతిష్ఠతదా విరాట్ || 64 ||

త్వచం రోమభిరోషధ్యో నోదతిష్ఠతదా విరాట్ |
రేతసా శిశ్నమాపస్తు నోదతిష్ఠతదా విరాట్ || 65 ||

గుదం మృత్యురపానేన నోదతిష్ఠతదా విరాట్ |
హస్తావింద్రో బలేనైవ నోదతిష్ఠతదా విరాట్ || 66 ||

విష్ణుర్గత్యైవ చరణౌ నోదతిష్ఠతదా విరాట్ |
నాడీర్నద్యో లోహితేన నోదతిష్ఠతదా విరాట్ || 67 ||

క్షుత్తృఙ్భ్యాముదరం సింధుర్నోదతిష్ఠతదా విరాట్ |
హృదయం మనసా చంద్రో నోదతిష్ఠతదా విరాట్ || 68 ||

బుద్ధ్యా బ్రహ్మపి హృదయం నోదతిష్ఠతదా విరాట్ |
రుద్రోఽభిమత్యా హృదయం నోదతిష్ఠతదా విరాట్ || 69 ||

చిత్తేన హృదయం చైత్యః క్షేత్రజ్ఞః ప్రావిశద్యదా |
విరాట్ తదైవ పురుషః సలిలాదుదతిష్ఠత || 70 ||

యథా ప్రసుప్తం పురుషం ప్రాణేంద్రియమనోధియః |
ప్రభవంతి వినా యేన నోత్థాపయితుమోజసా || 71 ||

తమస్మిన్ ప్రత్యగాత్మానం ధియా యోగప్రవృత్తయా |
భక్త్యా విరక్త్యా జ్ఞానేన వివిచ్యాత్మని చింతయేత్ || 72 ||

|| ఇతి శ్రీమద్భాగవతే మహాపురాణే పారమహంస్యాం సంహితాయాం
తృతీయస్కంధే కాపిలేయే తత్త్వసమామ్నాయే షడ్వింశోఽధ్యాయః ||